

జా కీ

[క థ]

= శ్రీ 'కరుణకుమార' =

౧

జమిందారుగారికి కుక్కలంటే యెంతో ప్రీతి. సాలుకు నాలుగు లక్షల ఆదాయం వచ్చే ఎస్తేటు నూరూ నూటా ఇరవై గ్రామాలవరకూ ఉన్నవి వారి ఎస్తేటులో. చిన్నదయినప్పటికీ అనాదినుండి ఆంధ్రదేశంలో పేరు పడ్డ సంస్థానాల్లో ఈ జమిందారుగారి సంస్థానం ఒకటి.

ఆ జమిందారుగారిది ఆర్యేలనియోగుల కాఖ. వారి తండ్రిముత్తండు లెవ్వరూ ఇట్లాంటి కుక్కల పిచ్చి యెరగరు. వాళ్ల వాయాంలో తాహతుకు తగినట్లు ఒకటో రెండో ఏనుగులూ, పది పన్నెండు గుర్రాలూ, ఒక లాట్టెపిట్టా ఇట్లాంటివి జమిందారి దర్జానిమిత్తం కొన్ని దినాణంలో పెంచుతూండేవారు. అట్లాంటిది మన జమిందారుగారికి ఎట్లా వచ్చిపడిందో- ఈ కుక్కలపిచ్చి సంప్రాప్తమైంది.

అమాంబాపతుయెట్లా లేదన్నా సాలుకు నలభై ఏళ్ల వేల రూపాయల వరకూ వారికి కుక్కల పెంపకం మీద శలవు అవుతూవుంటుంది. ప్రపంచంలో ఏయే దేశాల్లో ఎట్లాంటికుక్కలున్నవో రకరకాల ధైరవ మూర్తులను పరిశీలించి ఒక్కొక్క రకానికి, ఒక్కొక్క జాతికి, ఒక్కొక్క లక్షణానికి ఒక ఆదామొగజంటల్ని తెప్పించి సంస్థానంలో పెట్టి పోషిస్తున్నారు. పంచ పాండవుల్లో నకులుడు ప్రత్యేకం అశ్వశాస్త్రంలో ప్రవీణుడయినట్లు, సహదేవుడు పశుశాస్త్రంలో ప్రవీణుడయినట్లు మన జమిందారుగారు శునక శాస్త్రంలో గొప్ప ప్రావీణ్యం సంపాదించారు.

ఒక్కసారి కన్నెత్తి చూచినట్లయితే, ఒక్కొక్క కుక్క జన్మా, దాని గుణసంపత్తి, లక్షణమూ జ్యోతిషం చెప్పినట్లు ఆయూలాగ్రంగా ఏకరువుపెట్టగల అసాధారణశక్తి వారిది. అదిగాక ఎటువంటి పొగరు మోతు గ్రామసింహమైనాసరే, మన జమిందారుగారి సమక్షంలో పడి వారి ముఖావలోకనం చేసిందంటే, తోకముడుచుకొని పిల్లివలె తల క్రిందికి వంచి వారి పాదాలదగ్గర జోహారనవలసిందే. మరి శ్రీవారివద్ద ఉన్న ఆమాహాత్మ్యం ఏమిటో!

కుక్కలకొరకు వారు తమ సంస్థానంలో ప్రత్యేకంగా రెండు పెద్ద మహాడీలు కట్టించారు. ఒక్కొక్క మహాడీకి క్రిందివరుసలో పాతికగదులూ, వైవరసలో పాతిక గదులూను. ఒక్కొక్క గదికి ఒక్కొక్క జాతి కుక్కలజంటచొప్పున నూరు గదులకూ నూరు శునకదంపతులు ఎప్పుడూ వారి సంస్థానంలో పెరుగుతూఉంటవి. న్యూఘాండులాండు కుక్కలు, ఇంగ్లండుకుక్కలు, ఫ్రాన్సుకుక్కలు, అమెరికాకుక్కలు, జర్మనీకుక్కలు-ఒకరక మేమిటి, ఒకదేశమేమిటి, నానాజాతి కుక్కలసమితికి జమిందారుగారి సంస్థానం ఆటపట్టు. పెద్దపులులనూ, సింహాలనూ, ఏనుగులనూ వేటాడి అమాంతంగా కొరికి ముక్కలుచేయగల సాహసం గలిగిన వేటకుక్కలు కొన్నీ, ముఖంమీద కళ్లయినా కనుపడకుండా నఖ శిఖపగ్యంతమూ మూరెడు బొచ్చుతో ఉండే పొట్టి కుక్కలు కొన్నీ, వంటిమీద ఒక్క రోమమైనా ఉన్నదో లేదో అన్నట్టు గారబ్బరువలె నున్నటిదేహం గల కుక్కలు కొన్నీ, బొచ్చుకుచ్చుతోకలు గల

కుక్కలు కొన్నీ, డోలువాయిద్యగాని కుడిచేతిలో ఉండే పుల్లవలె చివర వంగిన సన్నని తోకలు గల కుక్కలు కొన్నీ, నల్లవి కొన్నీ, ఎర్రవి కొన్నీ, తెల్లవి కొన్నీ, బట్లవి కొన్నీ, చింతపువ్వువన్నెవి కొన్నీ, గోధుమవన్నెవి కొన్నీ, ఎర్రగా చింత నిప్పులాగా కణకణలాడుతోఉండే కన్నులు గల కుక్కలు కొన్నీ, పిల్లికళ్లకుక్కలు కొన్నీ, కాటుకకళ్ల కుక్కలు కొన్నీ - ఒకరకం ఏమిటి, అనేకరకరకాల కుక్కలు ఆసంస్థానంలో. మన రాజాగారికి దేశకుక్కలంటే మాత్రం సుతలమూ సరిపడదు. జాతికుక్కలమీదనే వారి కెంత నేపూ మోజు. అందుచేత శ్రీవారి సంస్థానంలో ఒక్క దేశకుక్కకయినా ఆస్కారం లేకుండా పోయింది.

కుక్కలమహులులో ఒక్కొక్క గదిలో ఒక్కొక్క శునకముల జంట. వాటికి విశాలమైన పెద్ద పడకమంచం, స్నానపుతోట్టే, పాయిఖానా, ఒక మేజాబల్ల, బల్లమీద ఒక నిల్వబద్దం, భోజన పాత్రలూను. ఆకుక్కలకు సంరక్షణ చేయడానికి - అనగా రోజూ వేడినీళ్లతోనూ, సబ్బుతోనూ స్నానాలు చేయించి, చలవచేసిన శువార్లతో తుడిచి వాటిని శుభ్రపరచడానికి, చాకిరీచేయడానికి డెబ్బయి ఎనభైమంది నాకర్లు, చాకర్లునూ. విదేశాల్లో పుట్టి సమస్తమైన భోగభాగ్యములూ అనుభవించే కుక్కలు తమమూలాన్న ఇంత దూరదేశానికి సముద్రాలు దాటి, వచ్చినందుకు, సుకుమారమైన ఆ శునకరాజములకు కటువైన హిందూదేశపు శీతోష్ణస్థితులు సరిపడునో, సరిపడవో అని రాజాగారు ఆకుక్కలవిషయమై కంట్లో వత్తివేసుకొని అన్ని ఏర్పాట్లూ పరిశీలించి కాపాడుతూ ఉంటారు. వాటికి చలికాలంలో ప్లానల్ చొక్కాలూ, ఎండాకాలంలో ప్లాస్టో మల్లుచొక్కాలూ కుట్టించి సప్లయి చేయించారు. సాయంకాలం షికారుకు పోవలసినప్పుడు వేయ వలసిన డ్రస్సు వేరూ, రాత్రి పండుకొనేటప్పుడు వేయ వలసిన డ్రస్సు వేరూ, ఉదయం బ్రేక్కు ఫాస్టు అప్పుడు వేయవలసిన డ్రస్సు వేరూ!

ప్రతిరోజూ వుదయం ఒక గంటనేపూ,

సాయంత్రం ఒక గంటనేపూ నాకర్లు కుక్కలజంటల్ని మెడకు కట్టిన వెండి బంగారుపూత గొలుసుల్ని చేత పట్టుకొని బయటికితీసి, మహడీలకు చుట్టూఉన్న ఆవరణలోని ఉద్యానవనంలో విహారముగా తిప్పుతూ ఉంటారు. ఆసమయాల్లో జమీందారుగారూ, వారి సతీమతల్లికూడా ఒకసారి కుక్కల మహడీలకు వేంచేపుచేసి, వాటి అభివృద్ధిని స్వయంగా పరీక్షిస్తూ నాకర్లు కుక్కలనేవలో అప్రమత్తులై ఉన్నారా లేదా అని వైతణిశీ చేసిపోతూ ఉంటారు. ఆజమీందారు గారు కుక్కలను చూచుకొని పొందే ఆనందానికి మేర ఉండదు.

౨

జమీందారుగారికి ఇన్ని కుక్కలున్నప్పటికీ, ఇవిగాక వారితోకూడా ఎప్పుడూ విడవకుండా ఉండే మరొక స్పెషల్ జాతికుక్కల జత ఒకటి ఉన్నది. ఈ జత వారు ఇంగ్లండులో ఏరి తెచ్చుకొన్న జత. ఈ జతను శ్రీవారు సర్వకాల సర్వావస్థలయందును విడిచిపెట్టకుండా, వారివద్దనే పెట్టుకొని పెంచుతూ ఉంటారు. శ్రీవారు భోజనం చేయూనప్పుడు ఈ రెండు కుక్కలూ వారికి చెరొక తట్టూ కూర్చొని భుజింపనిది శ్రీవారికి అన్నం నోటికి హితవుగా పోదు. వారు బల్లవద్ద కూర్చొని ఆఫీసుపని చేసుకొనేటప్పుడు ఈ కుక్కలు రెండూ వారికి ఇరుపార్శ్వములూ కుషన్ కుర్చీలలో కూర్చునిఉంటవి. శ్రీవారు మోటారులో బయటికి వాహ్యశి వెళ్లినప్పుడు కూడా ఈ రెండు కుక్కలూ వారితో మోటారెక్కిపోతూ ఉండవలసిందే. రాజాగారు రాత్రిళ్లు పండుకొనే గదిలోనే ఈ శునక దంపతులకుకూడా పడక.

ఈ రెండు సీమకుక్కలలోనూ మొగకుక్క పేరు జాకీ; ఆడకుక్క పేరు జానీ. ఇవికూడా జమీందారుగారివద్ద అమితింగా మాలిమయి వారిని ఎడబాసి ఒక్క నిమిషంకూడా ఉండేవికావు. అదిగాక అవి మాటలు నేర్చిన కుక్కలు. రాఅంటే రావలసిందీ, పో అంటే పోవలసిందీ, కూర్చో అంటే కూర్చోవలసిందీని. జమీందారుగారికి అఖరుకు ఈ కుక్కలే వారసత్వం

వహిస్తూ యని కొందరూ, తమకు పుత్రసంతానం కలిగినప్పటికీ, వారికి చెందకుండా ఉండేటట్లు తమ అనంతరం జాకీ సింహాసనానికి రావలసినట్లుగా ప్రతి సంవత్సరం జనవరి నెల ఒకటో తేదీన ఎస్తేటు అంతా జాకీకి వీలునామా వ్రాసి రిజిస్టరు చేయించి ఉంచు తున్నారని కొందరూ, వారసత్వం పంగతి నిజమైనా కాకపోయినా, ఈ రెండుకుక్కల పోషణ నిమిత్తమై శ్రీవారు ఒక లక్ష రూపాయలు జాకీ పేర బాంకిలో వేసి, వాటి పేర నెటిల్మెంటు వ్రాసియిచ్చారని కొందరూ — ఈ విధంగా అనేకరకాల పుకార్లు ఎస్తేటులో రోజుకు లక్ష బయల్దేరుతూ ఉంటాయి.

ఇటీవల ఒకనాడు జమీందారుగారు జాకీని, జానీని మోటారులో కూర్చోబెట్టుకొని, బాహులులో గాన సభకు బయల్దేరి వెళ్లి, బయట గేటువద్ద కారు నిలిపి, ఎవరో పెద్దమనిషితో మాట్లాడుతూ ఉండగా, ఒక యానాదిపిల్లవాడు, పదేళ్లవాడు, నల్లగా వంటి మీద గోచీతప్ప మరోగుడ్డ లేకుండా అసహ్యం వేస్తూ తళతళలాడే మోటారు సమీపించి, వింతగా మాన్తూ నిలబడ్డాడు. ఇంతలో ఎప్పుడు చూచిందో, జాకీ వాణ్ణి చూచి “నీ బ్రతుక్కు నవ్వుకూడా జమీందారు గారి మోటారును సమీపించి మమ్మల్ని అపవిత్రం చేస్తావా” అన్నట్టు అగ్రహించి, పరధ్యానంగా ఉన్న యానాదిపిల్లవాడిమీదికి గభాలున పెద్దపులి దూకి నట్లు దూకి తొడలో ఒకకాటు వేసేవరకు, వాడు కవ్వచుని కేక వేసి వెనక్కి విరుచుకొని పడ్డాడు. పరధ్యానంలో ఉన్న జమీందారుగారు ఇది గమనించి, “అ! అ! జాకీ, ఇట్లా రా” అని పిలువగా, అది తిరిగి మోటారులో ఎక్కి, తోక ఆడిస్తూ జమీందారుగారి చేతిని నాలుకతో చప్పరించింది. ఇంతలో గాన సభకు వేళ అయినందున మోటారు కదిలించి శ్రీవారు లోపలకు వెళ్లిపోయారు. బయట రోడ్డుమీద పడిపోయిన యానాదిపిల్లవాడు హఠాత్తుగా కలిగిన విపత్తుకు గుండె బెసరి, శరీరం ముచ్చెమటలు పోసి, రోడ్డుమీదనే వెళ్లికిలా పడిపోయి ఉన్నాడు. మెత్తని లేతశరీరం అయినందువల్ల వాడిగల కుక్కకొరలు వాని తొడలో కనుక్కున వెన్నపూసలో కత్తి దిగినట్లు అంగుళంలోతు

దిగి, గాయం అయి నెత్తురు ప్రవహిస్తున్నది. ఇంతలో వాళ్లవల్లెవరో వచ్చి, పిల్లవాణ్ణి లేవనెత్తి ఇంటికి తీసుకొనిపోయారు. కాని కుక్కకరిచిన పదిహేను రోజులకు వానికి సరిఅయిన చికిత్స లేక, రక్తంలోకి విషం ఎక్కి కుక్కఅరుపు అరచి ఆపిల్లవాడు ప్రాణాలు వదిలివేశాడు.

ఆదినం యానాదిపిల్లవాణ్ణి కరిచినదిలగాయతు యెందువల్లనో జాకీలో ఒక విధమైన కొత్త మార్పు కలుగుతూవచ్చింది. కాలక్రమేణా పది పదిహేను రోజులు జరిగేవరకు జాకీ పూర్వంవలెగాక పిచ్చిపిచ్చిగా అరవడం, ఇతర మనుష్యులమీదికే గాక అప్పుడప్పుడు జమీందారుగారి మీదికే దూకబోవడం, అనవసరంగా కొరలు బయటపెట్టి జానీనికూడా కరవబోవడం—ఏమిటో వెరివెరి చేష్టలు ఆరంభించింది. యానాదివాణ్ణి కరవడానికి పూర్వమే దానికి పిచ్చి యెక్కిందో, లేక యానాదివాణ్ణి కరిచేవరకు వాని శరీరంలోని అపవిత్రమైన రక్తం ఉత్తమజాతి జాకీరక్తనాళాల్లో ప్రవేశించి అప్పటినుండి దాని తత్వం చెడి ఏ జబ్బు అయినా ఆరంభం అయిందో—ఏకారణంవల్లనో గాని జాకీకి ఆరోజుకారోజు వెరివాలకం పడుతూ వచ్చింది. యానాదివాణ్ణి కాటువేసినప్పుడు జమీందారు గారు కళ్లారా చూచినప్పటికీ తర్వాత యానాదివాడిమయినాడో అన్న విచారణ చేయకపోవడం సహజమే అయినప్పటికీ, అది లగాయతు తమ జాకీలో ఎటువంటి మార్పు కలుగుతోందో అన్న ఆలోచనే వారికి తట్టకుండా వుండడమే ఆశ్చర్యకరమైన విషయం. ఆశ్చర్యానికి మాత్రం ఏముంది? ‘బుద్ధి కర్మానుసారినీ’ అన్నట్లు, దాని వేళ వచ్చేవరకు అన్నీ అట్లా ఒనగూడివస్తాయి. ఎట్లాగయితేనేం, పదిహేను రోజులయినతర్వాత జాకీవైఖరి చూచేవరకు జమీందారుగారికి అనుమానమూ, భయమూ వేసి, ఆశ్చే ఆలోచించుకోగా, ఆనాడు యానాది వాణ్ణి కరిచిన విషయం తటాలున జ్ఞప్తికివచ్చి, తక్షణం నొకరును పంపి విచారించగా, అప్పటికి నాలుగురోజులక్రిందటనే యానాదివాడు పిచ్చెత్తి చచ్చిపోయాడని తెలిసింది. దానితో జమీందారుగారికి గుండెలు

జల్లుమని, వెంటనే దాక్టరును పిలిపించేవరకు, ఆయన పరీక్ష చేసి, ఏవో ఒకటిరెండు ఇంజక్షన్లు ఇచ్చాడు. కాని లాభం లేకపోయింది. పోనీ ఏచెన్నపట్నానికో, కలకత్తాకో తీసుకొనివెళ్లి ఇంకా ఘట్టివైద్యం చేయించాలని శ్రీవారు ఆలోచన చేస్తుండగా ఆరోజు తెల్లవారేవరకే జాకీకి పిచ్చిఅరుపులు జాస్తిఅయి, ఉదయం ఏడుగంట లయ్యేసరికి ప్రాణాలు విడిచింది.

3

జమిందారుగారికి మిన్ను విరిగి మీదపడినట్లయింది. ఇంత వైపరీత్యం జరుగుతుందని వారు కలలోకూడా అనుకోలేదు. వారికి తీరని దుఃఖం సంప్రాప్తమయింది. జాకీమరణానికి వారు కుప్పకూలి దుఃఖసాగరంలో మునిగిపోయారు. శ్రీవారి జనానా అంతా దుఃఖించారు. బంధువులందరూ దుఃఖించారు. ఇక వారి డబ్బు తినే తాబేదార్లు, నాకర్లు చెప్పనే అవసరం లేదు. జమిందారుగారికి ఏకైకపుత్రునివంటి జాకీ చనిపోయిన దన్న వార్త ఒక్కగంటలో పట్నం అంతా వ్యాపించిపోయింది. పట్నం యావన్మంది కడసారి చూపు చూడడానికి జనం గుంపులుగుంపులుగా దివాణంవాకిట మూగి కంట నీరుపెట్టుకొంటున్నారు. దివాణంవద్ద కలిగిన ఈ రోదనశబ్దం విని మహాడీలలో ఉండిన రెండువందల కుక్కలూ జాకీమరణానికి దుఃఖించి, ఒక్కసారిగా గొంతెత్తి మొర్రో అని మొరగడం ఆరంభించినవి. ఆదినం దివాణంకచ్చేరీలకూ, ఉద్యోగులకూ శలవు ప్రకటించారు. ఎన్టీటుదివాణజీ గారు స్వయంగా వచ్చి, పడకకుర్చీలో మొఖంమీద చేతిరుమాలు కప్పకొని పండుకొన్న జమిందారుగారిని పరామర్శిస్తూ శ్రీవారి దుఃఖాన్ని ఇనుమడింపజేశారు. సృష్టి అంతా ఆదినం మహాదుఃఖసాగరంలో మునిగి పోయినట్లుగా ఉన్నది రాజాగారికి. జాకీకశేబరం పెద్దపులివలె దివాణంవాకిట పడిఉన్నది. దాని జన్మలో అది ఎన్నడూ ఆవిధంగా వట్టినేలను, పరుపు అయినా లేకుండా పండుకొని ఎరగదు. దాని శరీరం ఎంత నొచ్చుకొంటున్నదో అని జమిందారుగారికి కడుపు తరుక్కొనిపోతున్నది. ఎంతమంది ఆవులు

వచ్చి ఎంత ఊరడించి ఏం ప్రయోజనం! వంశాంకురం వంటి జాకీని మళ్లీ బ్రదికించగలవా లేరీ?

ఎంత దుఃఖించి ఏం క్రియ? 'జాతస్య మరణం ద్రువం' అని, ప్రతిప్రాణికి మరణం తప్పదుగదా అని వారూ వీరూ ఓదార్చగా, ఇక జరగవలసిన తంతు చాలా ఉండినందున శ్రీవారు ధైర్యం తెచ్చుకొని జరగవలసిన కర్మకాండ యథావిధిగా జరిపించాలని, దివాణపు పెద్ద పురోహితునితోనూ, తదితర ఆస్థాన పండితులతోనూ ఆలోచించి జాకీకి తగిన అంత్యక్రియా కాండ నిర్ణయించి దానిని బాండుమేళం ఊరేగింపుతో తీసుకొనిపోయి దహనసంస్కారం చేయించారు.

౪

జాకీ గతించినతర్వాత ఒక సంవత్సరంగా దాని జ్ఞాపకార్థమై ఏతైనా ఒక శాశ్వతమైన స్మారక చిహ్నం ఏర్పాటుచేయవలెనని జమిందారుగారికి మనస్సులో ఒక గాఢమైన కోరిక పుట్టింది. నాలుగు వీధులూ కలిసేచోట జాకీశిలావిగ్రహాన్ని ప్రతిష్ఠచేస్తామా, లేక లోహవిగ్రహం ప్రతిష్ఠ చేస్తామా, లేక జయస్తంభంలాంటి దొక రాతిస్తంభం కట్టిస్తామా అని పరిపరివిధాల ఆలోచన పోయింది. కాని వారు ఏదీ నిర్ధారణ చేసుకోలేకపోయారు.

ఇటీవల, జాకీ లైఫ్ సైజు ఫోటోను ఆయిల్ పెయింటింగు ఒకటి తయారుచేయించి తెప్పించి వుంచారు. జాకీ సాంవత్సరికంనాటికి సరిగా ఒక ఏడాది పూర్తి అవుతుంది కాకట్టి, ఆనాడు జాకీ ప్రథమ వర్ధంతి ఉత్సవం జరిపి, ఈ ఫోటోను ఆంధ్రదేశంలో గల మరో జమిందారుగారిచేత తమ సభామండపంలో బహిరంగం చేయించాలని శ్రీవా రొక ఏర్పాటు ఇదివరకే చేసుకొని ఉన్నారు. కాని వారి కంఠటితో తృప్తికలగలేదు. జాకీ ఆచంద్రార్కస్థాయిగా ప్రజలకు జ్ఞాపకం ఉండేటట్టు శాశ్వతమైన చిహ్నం ఒకటి నిర్మించాలని వారికి పెద్ద కోరిక గలిగి, ఆ విషయమై ఆలోచన తెగక, దివాణజీగారితో సంప్రదించి వారి సలహా తీసుకోవడం మంచిదని రాజాగారు దివాణజీగారిని పిలిపించారు.

దివాన్ జీగారు యోధానయోధుడు. ఆయన కూడా ఆర్యేలశాఖీయుడే. సర్కారులో ముప్పయి ఏండ్లు తహశీల్దారుగిరి వగైరా నాకరీలు చేసి, లక్ష రూపాయలు సంపాదించి, ఏభయి అయిదో ఏట నెలకు నూటఏభయి రూపాయల పెన్షనుమీద రిటైరయిన చెయ్యి. వయస్సు ఏభయిఅయిదు దాటినా, తన కింకా శరీర దారుఢ్యం కలదనీ, అరవయ్యో సంవత్సరం వరకూ పని చెయ్యగలననీ, అందువల్ల తనను ఆ అయిదేళ్లూకూడా సర్వీసులో ఉంచవలసినదనీ ఆయన గారు జిల్లా కలెక్టరు కూ, గవర్న మెంటుకూ అర్జీలుపంపుకొని ప్రార్థించారు. కాని, ఆసమయానికి ఐరోపా సంగ్రామంలో యుద్ధం చేసి, దెబ్బలు తినివచ్చిన ఒక యూరోపియను హవిల్దారు ఆజిల్లాకు కలెక్టరుగా వచ్చినందువల్ల అతగాడికి ముసలి తాబేదార్లమీద రోత కలిగి, తహశీల్దారు గారి కోరికను నిరాకరించి, ఏభయిఅయిదో ఏడు దాటంగనే సర్వీసులోనుండి రిటైరు చేయించాడు. రిటైరయిన తర్వాత ఉద్యోగం లేకుండా ఇంటిదగ్గర గోళ్లు గిల్లుకుంటూ కూర్చోలేక ఆయన గారు వారిని వీరినీ ఆశ్రయించి రాజా గారికి సిఫార్సులు చేయించు కోగా, సాటి నియోగి కదా అని శ్రీవారు అభిమానించి, నెలకు నాలుగువందల రూపాయలమీద వారిని తన ఎస్టేటు దివానుగా ఏర్పాటు చేసుకొన్నారు.

ఈ దివాన్ జీగారు పీఠం అలంకరించినది లగా యతు ఎస్టేటు ఎస్టేటు అంతా చక్రం తిప్పినట్లు తిప్పేస్తున్నాడు. రాజా గారిని నిమిషంలో జేబులో వేసుకొన్నాడు. శ్రీవారి తత్వం బాగా గ్రహించుకొని వారికి తూచినట్లు సరిగ్గా సరిపోయ్యే తాళపుహంగును వెనుక వేస్తూ, శ్రీవారి ఆదరాభిమానాలకు పాత్రుడైనాడు.

బాకీ స్మారకచిహ్నం శాశ్వతంగా ఉండా లంటే ఏరూపంగా చేస్తే బాగుంటుందని జమీందారు గారు దివాన్ జీ గారిని సలహా అడిగారు. దివాన్ జీగారు అట్టే ఆలోచించి నాలుగు బజార్లు కలిసేచోట నూట ఏభై అడుగుల ఎత్తున ఒక రాతి స్తంభమూ, దాని కను రుగ్గా ఒక రాతిమంటపంలో పంచలోహములతో తయారుచేసిన బాకీవిగ్రహమూ ప్రతిష్ఠింపజేస్తే బాగుంటుందని సలహా యిచ్చారు.

శ్రీవారికి ఆనందబాష్పాలు కన్నులవెంట జొరబ జొరబ రాలినవి.

“ఈ రెంటికి ఏమాత్రం ఖర్చుఅవుతుందో అంచనావేయండి” అని మళ్లీ అడిగారు జమీందారు గారు.

అయిదు నిమిషాలు దివాన్ జీగారు పైకి చూపు నిగిడ్చి, ఏమేమిటో తనలో తాను గొణిగి చేతివేళ్లు లెఖ్ఖ పెట్టుకొంటూ—

“బంగారు, వెండి, కంచు వగైరా లోహములు కలిపిన ప్రతిమ చాలా ఖరీదు అవుతుంది. అదిగాక ఇట్లాంటివాటిని తయారుచేయగల పనివాళ్లు మన దేశంలో లేరు. ఈ ప్రతిమను ఏ జర్మనీలోనో, అమెరికాలోనో తయారుచేయించవలసి ఉంటుంది. కాబట్టి లోహవిగ్రహానికీ, రాతి స్తంభానికీ, మంటపానికీ అన్నిటికీ చేరి రమారమి ఏభయివేలయినా కాగల దని నా ఉద్దేశ్యం”

అని ఎస్టిమేటు వేశారు.

రాజా గారు రవంత ఆలోచించి “సరే: అయితే అయింది : ఎస్టేటు ఖజానాలోనుండి ఏభయివేలూ తక్షణం శాంక్షన్ చేయండి” అని హుకుం చేశారు.

కాని దివాన్ జీగారు దూరాలలోచన గల ఘటం కాబట్టి, “ఈ ఏభయివేలూ అచ్చం ఎస్టేటు భరించడం కంటే, దీనిలో ఏ పాతికభాగమో ఎస్టేటుతరఫైన చందావేయించి, మిగిలిన నలభైవేల రూపాయలూ ఎస్టేటు గ్రామాలలో రైతులవద్దా, వర్తకులవద్దా చందాలువేయించి వనూలుచేస్తే బాగుంటుందని నామనవి” అని ఒక సవరణ తీసుకొని వచ్చాడు.

జమీందారు గారికి బ్రహ్మానందంవల్ల శరీరం తన్మయత్వంలో పడిపోయింది.

“మీ ఆలోచన చాలా బాగున్నది. ఇందుకు నేనెంతో కృతజ్ఞుణ్ణి. కాని ఇంత ద్రవ్యం వనూలు చేయడానికి ఆలస్యం అవడమే గాకుండా ఈపనిలో చాలా సిబ్బందిబలంకూడా కావలసిఉంటుందేమో!”

“ఆసందేహాలు తమ కవసరంలేదు. మీరు గుండెమీద చేయివేసుకొని నిద్రపోండి. అది అంతా చక్క పెట్టుకొనే భారం నాది.”

“సంతోషం. ఇతరపనులన్నీ కట్టిపెట్టి మీరు ముం దీకార్యం తలపెట్టండి.”

“నేను స్వయంగానే ఎన్నేట్రుగ్రామాలన్నీ సంచారం చేసివస్తాను. ఇట్లాంటి పెద్ద వ్యవహారాల్లో క్రింది తా బేదార్లకు స్వాతంత్ర్యం ఇచ్చి మనం ఉపేక్ష వహిస్తే సంస్థానానికి చెడ్డపేరు రాగలదు.”

“ఓహో! మీకు జాకీయెడల ఇంతటి అపార మైన ఆదరాభిమానా లున్నవని నా కింతవరకూ తెలియనే తెలియదండీ. మీ ఆఫీసుపనులన్నీ అసిస్టెంటు దివాన్ పరంగా వప్పజెప్పి వెంటనే బయల్దేరండి.”

“అట్లనే. కాని మీరుమాత్రం ఒక పని చేయ వలసిఉన్నది. దివాన్ జీ గ్రామాలలో పర్యటనం నిమిత్తం వస్తున్నాడనీ, వారు కోరినప్రకారం దివాణం వారికి ప్రజలు కొంత ద్రవ్యసహాయం చేయవలసినదనీ కోరుతూ మీరు ప్రజల కొక విజ్ఞప్తి వ్రాసి నాచేతి కివ్వండి. దాన్ని నేను అచ్చువేయించి ప్రజలలో పంచి పెట్టి, మీతరపున తగిన కథ అంతా నడుపుతా.”

“ఓ! అవశ్యం అట్లనే వ్రాసియిస్తాను. అయినా ఆవిజ్ఞప్తి మతలబుకూడా మీరే వ్రాసి నాకు పంపండి. సంతకం చేసియిస్తాను.”

“చి త్తం” అంటూ దివాన్ జీగారు లేచి రాజా గారి కలవు తీసుకొని ఇంటికి చక్కా వెళ్లారు.



దివాన్ జీగారు ఎన్నేట్రు హెడ్ క్వార్టర్స్ విడిచిన తరువాత అక్కడకు పదిమైళ్ల దూరంలో ఉన్న నేలటూరు గ్రామంలో మొట్టమొదట మకాం వేశారు. వారి మకాంరోజుకు ముందురోజునే ఉత్తరఖండం దివాన్ పేష్కారుగారు, తానాదారు వగైరా సిబ్బంది యావన్మందీ హాజరై తయారుగా ఉన్నారు. ప్రజల కష్టసుఖము లన్నీ విచారించడానికి, వారికష్టములను తొలగించడానికి రాజాగారు కనికరించి దివాన్ జీ గారిని స్వయంగా పర్యటననిమిత్తం గ్రామాలకు పంపుతున్నారనీ, రైతులు స్వేచ్ఛగానూ, నిర్భయంగానూ దివాన్ జీగారి యెదుట వారివారికి గల

కష్టసుఖములను చెప్పకోవచ్చుననీ ముందుగా అన్ని గ్రామాలలోనూ దండోరామూలముగా ప్రకటించినందున ఆదినం ఉదయం ఏడు గంట లయ్యేసరికే చుట్టు ప్రక్కల గ్రామాధికారులు, రైతులు, మాలవాళ్లూ, మాదిగవాళ్లూ యావన్మందీ నేలటూరు చేరి దివాన్ జీ గారి ఆగమనానికై యెదురుతెమ్ములు చూస్తున్నారు. తమ ఇబ్బందులు తెలుపుకోదలచిన రైతులు కొందరు తెల్లకాగితాలమీద అర్జీలు వ్రాయించుకొని వాటిని నడుంగా మడిచి, చేతుల్లో పెట్టుకొని వస్తున్నారు.

దివాన్ జీగారు ఉదయం ఏడున్నర గంటలకు రాగానే పేష్కారుగారు వారిని ఊరగమిడిలోనే పుష్పమాలాలంకృతులుగా జేసి, బోగం మేళంతోనూ, సన్నాయి మేళంతోనూ ఉత్సవంతో గ్రామంలోనికి తీసుకొనిపోయి ఆనాడు సభకుగాను వేసిన పందిటిలో వేంచేపు చేయించారు. వెంటనే సభ సమావేశమై, వేదికపై వేసిన కుర్చీలలో దివాన్ జీగారు, వారి ప్రక్కన పేష్కారుగారు, తానాదారుగారు వరుసగా కూర్చున్నారు. రైతులు రెండు మాడువందల మంది తలకు మల్లుపాగాలు కిరీటాలవలె చుట్టి, చేతిలో కర్రలు పట్టుకొని, ముతకగుడ్డలు మోకాలిపైకి యొగగట్టి, చేత తలాఒక అర్జీ పట్టుకొని, ‘దణ్ణాలు, దణ్ణాలు’ అని దివాన్ జీగారికి నమస్కరిస్తూ పందిటిలో వేసిన ఈతాకుచాపలమీద చతికిలబడ్డారు. పిమ్మట దివాన్ పేష్కారుగారు లేచి, దివాన్ జీగారు ఎన్నేట్రు అంతా పర్యటనంచేసి, ఎన్నేట్రుపరిపాలన యావత్తూ రామరాజ్యంగా చేయడానికి విజయంచేసినారనీ, ప్రజలు వారి యెదుట నిర్భయంగా వారివారి యిబ్బందులను మనవి చేసుకోవచ్చుననీ చెప్పి దివాన్ జీగారి ఆగమనంలో గల ప్రధానమైన ఉద్దేశాన్ని బయటకు వెల్లడిచేశారు. చంద్రుణ్ణి మాచిన చకోరపక్షులవలె రైతుల ముఖాలు వికసించినవి. ఎన్నేట్రుపరిపాలనలో నూతనశకం ఆరంభం అయినదని వారికి కొండంత ఆశ కలిగింది. ఈ తరుణం పోగొట్టుకోకుండా వాండ్ల ఇక్కట్లులన్నీ దివాన్ జీగారితో మొరపెట్టుకోవాలని తీర్మానం చేసుకొని తయారుగా ఉన్నారు.

పిమ్మట దివాన్ జీగారు లేచి, శ్రీ శ్రీ శ్రీ రాజాబహద్దరువారు గొప్ప ఉదారహృదయు లనీ,

తన రాష్ట్రంలోని ప్రజలను వారు తమ కడుపున కన్న బిడ్డలవలెనే ప్రేమించే ప్రేమస్వరూపు లనీ, సంస్థానం రాబడిలో ఏ అర్థపరకభాగమో వారు స్వంతవినియోగానికై ఖర్చుపెట్టి, మిగిలిన ద్రవ్యం యావత్తూ ప్రజాక్షేమంకొరకే వినియోగింప కంకణం ట్టుకొన్న త్యాగమూర్తు లనీ ఒక పావుగంటనేపు జమిందారు గారి గుణగణములను సభలో వర్ణించి, పిమ్మట రైతులు తమ కష్టసుఖములు తెలుపుకోవచ్చు నని ఉత్తర్వు చేశారు. రైతులు చెప్పకొనే విషయాలు ఒక్కొక్క గ్రామానికే సంబంధించినవి ఒకటి, రెండూ, మూడూ అని 'అయిటం'వారిగా వ్రాసు కొనుటకై పేష్యారుగారు తెల్లకాగితాల బైండు పుస్తకం తీసుకొని, కళ్లకు సులోచనాలు తగిలించు కొని, చేత ఫౌంటెన్ పేనా తీసుకొని తయారుగా ఉన్నారు. వెంటనే కూర్చున్న రైతులలో నేలటూరు రైతులు లేచి నిలబడి దివాణజీ గారికి నమస్కరించి-

"అయ్యా! మా గ్రామ చెరువు మరమ్మతు చేసి ఇప్పటికి పదిహేను ఇరవై ఏళ్లయినది. చెరువువరవ కాలనా, చెరువుతోట్టాకూడా ఒండ్రుమట్టితో మేట వేసి వూడిపోయినవి. వైగా చెరువు తూర్పుఅలుగూ, పడమటిఅలుగూ, చెరువుకట్టాకూడా పడేళ్ల నాడు కొట్టిన గాలివానకు గండిపడి తెగిపోయినవి. అది లగాయతు వర్షాలు కురిసి నీళ్లు ఎంత వొమ్ముగా వచ్చినా చెరువులో చుక్క నిలవడంలేదు. చెరువు మరమ్మతు చేయించవలసిన దని దివాణంవారికి పడేళ్లుగా మేము ఎన్ని అర్జీలు పంపుకొన్నప్పటికీ, వాటి కింతవరకూ దాఖలా మకాబూకూడా కలగలేదు. నీటిసప్లయి సరిగా లేక ఈపడేళ్లనుండి మేము ఆయ కట్టులో వరిపైరు పెట్టుకోవడం ముగించుకొని రాగి వైయా, సజ్జపైయా పెట్టుకొన్నప్పటికీ, దివాణంవారు మావద్ద గొర్రుకు ముప్పుయి నలభైయాపాయలచొప్పున నగరికి మా గాణికిస్తే వనూలు చేస్తుండారు. కాబట్టి సికస్తు అయిన చెరువును వెంటనే దురస్తుగా రిపేరు చేస్తేనే గాని మేం బ్రతకలేం" అని దణ్ణాలు పెట్టు కొన్నారు.

దివాణజీగారు — సరే! పేష్యారుగారు! వ్రాసుకోండి: అయిటం 1- నేలటూరు గ్రామ చెరువు

మరమ్మతు. వెంటనే మి గ్రామ చెరువు రిపేరు చేయించే ఏర్పాటు చేయిస్తాం. తర్వాత ?

రైతులు — మా గ్రామానికి నగరికి చెల్లించ వలసిన భూమిశిస్తు ఎకరానికి రు. ౧3-౮-౦ చొప్పున రేటు వనూలు చేస్తుండారు. గింజలకు ధర లుండిన రోజుల్లోకూడా, సర్కారు గ్రామాల్లో ఇరుగారు పండించుకొనే భూములకుకూడా ఇంతతరం రేటు లేదు. దానిపై ధరలు పడిపోయి చిన్నడబ్బు కంటికి అగుపడకుండా ఉండే రోజుల్లో ఇంతంత శిస్తులు కట్టేవరకు మాకు క్రడ్లు మీదికి వస్తుండై. మాకంటే సర్కారు గ్రామాల రైతులే మేలు!

దివాణజీ — అదిగో! అక్కడే మీరు పొర బడుతున్నారు. సర్కారు గ్రామాల పరిపాలన మేలుమేలని మీరు భ్రమపడుతున్నారు కాని, డబ్బు విషయం వచ్చినప్పుడు, నిజంగా జమీన్ గ్రామాల రైతుల కున్నంత సౌకర్యం వాళ్లకు లేనేలేదు. జమీం దారు సర్వాధికారి. ఆయన కనికరిస్తే శిస్తు పూర్తిగా తోసివేసి, రైతులకు ఉచితంగానే భూము లివ్వవచ్చు. ఏదీ! ఇట్లాంటి అధికారం సర్కారులో ఎవరి కుంది? కాబట్టి మీ రా వెరివెరి భ్రమలు మరచిపోండి.

పేష్యారుగారు, వ్రాసుకోండి: అయిటం 2- రైతులకు శిస్తులు తగ్గించడం. తర్వాత ?

రైతులు — మా పశువులు మేతమేనే కంచె భూములుకూడా రాజాగారు ప్రతీవీనూ ఏలం వేస్తు న్నారు. డబ్బాకొద్దీ కొందరు పెద్దపెద్ద రైతులే కంచెలను ఏలంలో కొని, మా పశువులు మేత మేసినం దుకు పసరం ఒక్కంటికి రెండేసి మూడేసి రూపా యల చొప్పున మాదగ్గర పుల్లరి వనూలు చేస్తున్నారు. పశువులు వూరువిడిస్తే రాజాగారి కంచెలో అడుగు పెట్టనిది వాటికి కడుపులోకి గరికపోవ పోయే పాగి లేకపోయే! మేమైనా పస్తు పండుకొని, ఎంతెంత పుల్లరి అయినా కట్టి నోరులేని జీవాలను బ్రదికించుకో వాలె గదా! తమరు ఈ విషయమై కనికరించాలె.

దివాణజీ — మీరు చెప్పిన దంతా సత్యం. రైతుకు తన ప్రాణంకంటే అధికమైనది పశువు. ఈ పుల్లరిపద్ధతి బొత్తిగా బాగులేదు. అవశ్యం రద్దు

చేస్తాం. వ్రాయండి: అయిటం రి-పకువుల పుల్లరి. తర్వాత?

రైతులు — ఇదివరలో మా రాజాగారి గ్రామాలకు కూడా ప్రతీవీటా కాకపోయినా, ఏ రెండు మూడు ఫసలీలకో ఒకసారి జమాబందీ జరుగుతూ ఉండేది. మేం దాఖలు చేసుకొన్న భూమిదరఖాస్తులూ, ఇస్తిఫాలూ, తీర్వ బాస్తి అర్జీలూ ఫయిసల్ అవుతూ వుండేవి. అదేమిటోగాని, పెద్ద గాలివానకు ఇవతల నగరివారు జమాబందీ జరుపలేదు. మేం ఎంత శిస్తు కట్టవలెనో తెల్ల తెలియక అల్లాడి ఆకులు మేస్తుండాం. పైగా ఈ కర్లమూ, రెడ్డి మున్నుట అరవైరోజులూ శిస్తువనూలని మారక్తం పీల్చి పిప్పి చేస్తుండారు.

దివాణ్ణీ—నిజం! ఇంతకాలంగా జమాబందీ జరగకపోవడం చాలా అప్రతిష్ట. ఇకమీద సక్రమంగా జరిపేటట్లు చేయిస్తాం. వ్రాసుకోండి: అయిటం 4-జమాబందీలు. తర్వాత?

రైతులు—మేము మాలవాళ్లమండి. కుంఫినీ గ్రామల్లో దొరతనంవారు బీదలకు బీడుభూములు పట్టాకు ఇస్తుండారు సామీ! నగరిభూములు చాలా బీడుభూములు లండై. గొప్పగొప్పరైతులే వాటినికూడా శివాయిక్రింద అక్రమించుకొని సాగుచేసుకొంటూ ఉండారు. ఏమూలనైనా బెత్తెడు నేలలో మేం నాగేలి మోటిస్తే, ఆసాములందరూ బడితెలు చేత బట్టుకొని మాపైకి దూకుతారు మా కులవృత్తులన్నీ కూలిపోయి, కూలిగింజలయినా సంపాదించుకోలేక మలమల మాడి చస్తుండాం. మాకు తలారెండేసి ఎకరాల బీడుభూములు దిట్టానికి మంజూరుచేస్తే ఏ జొన్నకరలో వేసుకొని నీపేర దీపం పెట్టుకొని దణ్ణం పెట్టుకొంటాం—నా వీలినవాడా!

దివాణ్ణీ—(మాలమాదిగలవద్దనుండి దరఖాస్తు అర్జీలు తీసుకొని) అట్లాగే. ఆలోచించి ఉత్తరువులు పంపుతాం. మీరు మాత్రం త్రాసుడు వగైరా దుర్వ్యసనాలు మాని, డబ్బు.పాడుచేసుకోకుండా, నగరివారిచ్చే భూములు కవ్వపడి నేద్యం చేసుకొని వృద్ధిలోనికి రావాలి. తెలిసిందా?

మాలమాదిగలు—బుద్ది! బుద్ది! నా వీలినవాడా! దివాణ్ణీ—వ్రాయండి పేష్కారుగారు! అయిటం 5-బీదలకు భూములు.

ఒక క్రయిస్తవుడు—నేను ఈ గ్రామమాల వాడలో గ్రాంటుస్కూలు పెట్టి బడి చెప్పతున్నాను సార్.

దివాణ్ణీ—ట్రయినింగు అయినావా? క్రయిస్తవుడు—అయినాను సార్. హైయర్ గ్రేడు ప్యాసయినాను. క్రయిస్తవుణ్ణి. బడి పెట్టుకొనేటందుకు ఇల్లు లేక చాలా ఇబ్బందిగా ఉన్నది. నగరివారి అసలమినహాలో ఎక్కడయినా నాలుగు తాటిచెట్లూ, ఒక వేపచెట్లూ, తాటికూ మంజూరు చేయిస్తే ఒక చిన్న కొత్తం వేయించి బడి చెప్పకొంటాను సార్!

దివాణ్ణీ—అర్జీ తెచ్చావా? క్రయిస్తవుడు—తెచ్చాను సార్. (అనియిచ్చును.)

దివాణ్ణీ—(తీసుకొని) ఉత్తరువులు పంపుతాం. ఇల్లు వేయించి, చక్కగా బడిచెప్పి, బీదలను వృద్ధిలోనికి తీసుకొనిరా. ఈసారి మేము ఈ గ్రామం వచ్చినప్పుడు నీ స్కూలు తనిఖీచేస్తాం. అయిటం 6—గ్రాంటు స్కూలుకు తాటిచెట్లూ, ఆకూను. వ్రాయండి. తర్వాత?

రైతులు—ఇప్పటికి చాలంది. తమరు చిత్తగించి ఈ ఇబ్బందులు గనక తొలిగిస్తే, ఇంకో తడవ మళ్లీ మనవిచేసికొంటాం. ఇంకా చెప్పకోవలసిన ఇతర గ్రామాలవాండ్లు తొందరపడుతున్నారు.

అని నేలటూరురైతులు దణ్ణంపెట్టి పక్కకు తొలిగారు. పిదప ఇతర గ్రామాల రైతులు వరసగా ముందుకు వచ్చి, వారివారికి గల ఇబ్బందులన్నీ ఈ ప్రకారమే చెప్పకోగా, దివాణ్ణీగారు వాటినికూడా పేష్కారుగారిచే పుస్తకంలో వ్రాయించారు. అప్పటికి తొమ్మిదిగంట లయింది. నిలబడిఉన్న రైతుల నందరినీ కూర్చోవలసిన దని దివాణ్ణీగారు ఉత్తరువులు చేయగా, అందరూ సర్దుకొని కూర్చున్నారు. పిమ్మట దివాణ్ణీగారు లేచి—

“మీరు విన్నవించుకొన్న విషయాలన్నీ మేము వ్రాసుకొన్నాం. మీరు దాఖలు చేసుకొన్న ఆర్జీలు తీసుకొని పోతున్నాం. ఈ విషయములన్నీ నేను స్వయంగా రాజాబహద్రువారితో చర్చించి త్వరలోనే మీరు కోరిన సౌకర్యాలన్నీ ఏర్పాటు చేస్తాం. నిజంగా మీరూ ఇబ్బందులను నేను స్వయంగా తెలుసుకొన్నతర్వాత నామనస్సు చాలా పరితపిస్తున్నది. ఆనశ్చయం మీకు తగిన ఏర్పాట్లు చేస్తాం.

“అయితే ఇప్పుడు కొక చిన్న విషయం మీకు నేను చెప్పవలసియున్నది. సావధానంగా వినండి. ఇటీవల శ్రీశ్రీశ్రీ రాజావారికి ఇంటివద్ద ఒక గొప్ప అపద సంభవించినది. అది లగాయతు వారు మిక్కిలి చింతా క్రాంతులై ఉన్నారు. ఆవిషయమై వారు మీ కొక విజ్ఞప్తి పంపి, మీవల్ల కొంత ద్రవ్యసహాయం కోరియున్నారు.”

అని దివాన్ జీగారు రైతులకు తలాఒక విజ్ఞప్తి పత్రం పంచిపెట్టించారు. చదువువచ్చిన రైతులు కొందరు చదువుకొంటున్నారు. చదువురానివారు చేతిలో కాగితం పట్టుకొని చదువుకొన్నవారిని అడిగి తెలుసుకొంటున్నారు. ఇంతలో దివాన్ జీగారు ఒక విజ్ఞప్తిపత్రాన్ని తీసుకొని ఈవిధంగా చదివి వినిపించారు:

“నా ఎస్టేటులో గల ప్రియజనులారా! మేమిప్పుడు మీ కొక చిన్న విన్నపము చేయబోతున్నాము. ప్రపంచమునగల సమస్తమైన చతుష్పాద జంతువులలోనూ శునకము—అనగా కుక్క మిక్కిలి విశ్వాసము గల జంతువు. విశ్వాసముగల జంతువేగాక, నిజముగా పరిశీలించినచో, శునకము మానవునికంటె అనేకవిధముల ఉత్కృష్టమైన జంతువు అని చెప్పదగియున్నది. మాటాడ నేరదన్న లోప మొక్కటి తప్ప మిగిలిన విషయములలో శునకము మానవుని కంటె మాత్రమూ తీసిపోదు.

చిన్నతనమునుండి మాకు ధైర్యమూర్తులయెడల ప్రత్యేక ఆదరాభిమానము లుండి, ఆజాతిని పోషించి కాపాడుటకు మేము పడుచున్న శ్రమ యంతయు

మీకు తెలియనిది కాదు. కాని ఇటీవల మాదివారము లో మా కొక గొప్ప దుర్దశ ప్రాప్తించినది. మాకు పరమ విశ్వాసపాత్రమైన ఒక జాతిశునకములదంపతులలో భర్త కుక్క అయిన జాకీ మాకు పరమవిశ్వాసపాత్రుడై, మా ప్రేమాతిశయముల కాటపట్టయి విరాజిల్లుతూ, ఇటీవల ఒక హీనజాతిమానవుని రక్తస్పర్శచే దానికి శరీరములో విషము ప్రవేశించి, జబ్బుచేసి అకస్మాత్తుగా ఆగ్రామసింహరాజము అకాలమృత్యువువారత బడి, మమ్ములను దుఃఖసాగరమున ముంచివేసినది.

తదాది మేము సదరు జాకీజ్ఞాపకార్థమై కొన్ని శాశ్వతమైన ధర్మకార్యములు చేయదలపెట్టితిమి. ఇందుకు ద్రవ్యసంపత్తి అత్యవసరమైనందున మేము జాకీస్మారకనిధి యను నొక ఫండును నిర్మించి, దానికి సంస్థానంతరపున పదివేలరూపాయల విరాళము ఇచ్చియున్నాము. కావున నాకు పుత్రసములైన రైతుసోదరులున్ను, తదితరులున్ను భూతదక్షుర్ద్రాహృదయులరై వారివారికి తోచినరీతి జాకీస్మారక నిధికి భూరివిరాళము లర్పించి, జాకీ పేరును చిరస్థాయిగా భూమిపై నిలుచునట్లు చేసి, దాని ఆత్మకు శాంతి కలుగజేయుదు రని కోరుచున్నాడను.

ఇట్లు,
మీహితుడు

శ్రీశ్రీశ్రీ జమిందారు బహద్రు”

దివాన్ జీగారు చదవడం పూర్తిచేసినవెంటనే సభలో కరతాళధ్వనులు చెలరేగినవి. వారు చదివిన దంతయు వినీకూడా, అర్థంగాని రైతులు కొందరు ఆపాటునే వెర్రిమాపులు చూస్తూ కూర్చున్నారు. అర్థంఅయిన రైతులు తలమీది పాగాలు ప్రక్కకు తొలగించి తల గోక్కొంటున్నారు. కొంతనేపు సభలో నిశ్శబ్దం. వెనకగా, గడ్డాలకింద కర్రలు మోటించి నిలబడిఉన్న మాదిగలు చల్లగా వెనక్కు తిన్నతున్నారు. వెంటనే దివాన్ పేష్యారు గారు లేచి ఎవ్వరినీ సభ విడిచిపోవద్దని హెచ్చరిక చేస్తూ, విజ్ఞప్తిలోని విషయములే మరల విపులంగా తెలియజెప్పి, జాకీస్మారకనిధికి సహాయ పడవలసిన దని ప్రబోధించారు.

పిమ్మట తాణాదారుగారు లేచి పెద్దపెద్ద రైతులను ఉద్దేశించి, "లేచిరావోయ్ మల్లారెడ్డి! పెద్దవాడవు. ముందు నీవు దారి తీస్తేనేగాని వీల్లేదు." అని ఒక రైతును పేరుపెట్టి ఆహ్వానించారు.

"అ! ఏం పెద్దో స్వామి! అన్నిటికంటే తాటి చెట్టు పెద్ద. లోపల జవసత్వా లుండవొద్దు" అని ఆయన లేచి నిలబడి, బారిపోయిన మొలగుడ్డ బిగించుకొన్నాడు.

"నువ్వే అట్లా అంటే ఎట్లా చెప్పు! ఎప్పుడూ లేకులే దనుకోకు. సంపన్న గృహస్థుడివి. ధర్మ కార్యాల పట్ల కొంత బారీగుణం కనపరచాలి. అందులో రాజాగారి స్వవిషయం ఇది. తెలుసునా" అని తాణాదారుగారు మళ్ళీ ప్రబోధించారు.

ముఖాన్న చిరునవ్వు నవ్వుతూ, మల్లారెడ్డి అడుగులో అడుగు వేసుకొంటూ దివాణజీగారి బల్ల దగ్గరకు పోయి, బైండునోటుబుక్కులో రు. 30-0-0 లు అంకవేసి సంతకం పెట్టాడు.

"అట్లా వీల్లేదు. నీదర్జాకు తగినట్టుగా పోకుంటే, నీకు లేకపోయినా, మాకందరికీ చిన్నతనంగా ఉన్నది. మొట్టమొదలు నీవే ఇట్లా చేస్తే ఎట్లా చెప్పు" అని అంటూ తాణాదారుగారు బలవంతం చేసి, మల్లారెడ్డిచెయ్యి పట్టుకొని రు. 30-0-0 లను రు. 20-0-0 లుగా దిద్దించారు.

"అబ్బా! ఇట్లా నిక్కచ్చిచేస్తే ఎట్లా చెప్పండి పంతులూ" అని సణుగుకొంటూనే మల్లారెడ్డి అంక సవరించి ఇవతలకు వచ్చాడు. పిదప నుబ్బారెడ్డి, శేషురెడ్డి, పోలారెడ్డి, పట్టాభిరెడ్డి, వెంకమనాయునూ, చినరామానాయునూ వగైరా ఇట్లాగే పేరులవరసన పేష్కారుగారు ఒక్కొక్కరినే పిలిచి, వాళ్లచేత తలా ముప్పయి, పాతికా, ఇరవై, పదిహేనూ, పదీ చందాలు వేయించగా, వాళ్లున్నూ పుస్తకంలో సంతకాలు పెట్టారు. పన్నెండు గంటలకు అచ్చం నేలటూరుమీదనే జాకీ స్మారక నిధికి మాడువందల ఏభయి రూపాయల చందాలు పడినై. ఈ ప్రకారం మిగిలిన గ్రామాల రైతులచేత

కూడా చందాలు వేయించి ఆ వైకం మరు నాడు ఉదయం ఎనిమిది గంటలకు దివాణజీగారివద్ద జమకట్టి రశీదు తీసుకొనిపోవలసిన దని రైతులకందరికీ గట్టగా చెప్పినపిదప సభ చాలించి అందరూ భోజనాలకు వెళ్లి పోయారు.

౬

దివాణజీగారి సమక్షంలో మొఖమాటంబల్ల తప్పించుకోలేక చందాలు వేసినప్పటికీ, తర్వాత బయటికి పోయి, వారిలో కొంతమందికి ఈ స్మారక నిధి ఏమిటో, ఈచందా లేమిటో, ఈ కుక్క లేమిటో అర్థం గాక తాణాదారు, దివాణ పేష్కారువగైరా ఉద్యోగులను మరలమరల ఈ విషయమై విచారిస్తూ సందేహాలు తీర్చుకొంటున్నారు. వనూలయిన వైకం యావత్తు బీదల సహాయార్థమై రాజాగారు ఆస్పత్రులకూ, ధర్మసత్రాలకూ, మంచినీళ్ల బావులు త్రవ్వించడానికీ వినియోగిస్తారని దివాణంసిబ్బంది రైతులకు నచ్చుచెప్పి ధైర్యం చెప్పుతున్నారు. చందాలు పుస్తకంలో పడినదిలగాయతు వైకం చేతికి వచ్చేవరకూ దివాణజీగారు ఆమకంలోనే పీఠం వేసుకొని, తాచే దారీ సిబ్బందిని వనూలు ద్యూటీమీద పంపి నిలుచున్నట్టుగా డబ్బు వనూలుచేసి చేతిలో వేసుకొంటున్నారు. ఇచ్చుకో గల ఆసాములలో కొందరు ధర్మ కార్యానికి సద్వినియోగం అవుతుంది గదా వైకం, కొంత ఈ విధంగా ఖర్చు అయితే కూడబెట్టుకొన్న సంచితం కొంత విడుదలై పోతుందన్న పారమార్థిక దృష్టితో తృప్తిపడి వెళ్లిస్తున్నారు. డబ్బుమీద కాపీనం గల కొందరు నలుగురూ ఇచ్చి తా మివ్వకుంటే, ఈ ఎస్తేటువారు తెల్లవారి నిద్రలేస్తే నెత్తిమీది కేం తెచ్చి పెట్టుతాలో అన్న భయంచేత, విధిలేక ముడుపులు మూటకట్టుతున్నారు. సమయానికి చేతిలో వైకం సర్దుబాటు లేని కొందరు సాహుకార్లదగ్గరూ, పెద్ద రైతులదగ్గరూ చేబదులు తీసుకొని వైకం సంతనచేసుకొంటున్నారు. చేబదులు చిక్కని ఆసాములలో కొంత మందికి తాణాదారు, సముద్దారు వగైరాలు తామే రహస్యంగా అవల్తాపడి సమయానికి వైకం సర్దుబాటు చేసి వనూలయిన దని అనిపిస్తున్నారు. ఎట్లా అయి

లేనేం, మూడోరోజు సాయంత్రానికి ఆమకాంలలో చందాలుపడ్డ పన్నెండువందల రూపాయలూ దివాన్ జీ గారు నిమిషాలమీద వనూలుచేసుకొని నాలుగోనాడు మరొక మజలీకి చేరుకొన్నారు.

ఈ ప్రకారం రెండుమూడు ముసాఫర్లు జరిగే వరకు దివాన్ జీ గారు రైతుల బాధలను నివారించడానికి, జాకీస్మారకనిధికి చందాలువేయించడానికి బయల్దేరి వస్తున్నారని ఎస్తేటంతా తెలిసిపోయింది. ఒక గ్రామంలో చందాలువేసి మరొక గ్రామంలో వేయకుంటే బాగుండ దనీ, దివాణంవారి సిబ్బంది ఎట్లాగా నెత్తిన రుద్దకుండా పోరనీ, తర్వాతి మకాంలో రాబోయ్యే గ్రామాల రైతులు ఈసంగతి విని, ఆయా గ్రామాధికార్ల ఒత్తిడిమీద ముందుగానే తయారుపడుతూఉన్నారు. రాజాగారి తర్వాత రాజాగారంత అధికారి దివాన్ జీ గారే స్వయంగా వస్తున్నారుగదా, వారి కింత సహాయం చేసినట్టూ ఉంటుంది, తమ కష్టసుఖాలు వారితో మనవి చేసుకొన్నట్టూ ఉంటుందని కొన్ని గ్రామాల రైతులు పరిపెట్టుకొని, ముడుపులు మూటకట్టుతున్నారు. గ్రామకట్టడి బాగా ఉన్న గ్రామాలలో ఒక్కొక్క రైతే ప్రత్యేక ప్రత్యేకంగా చందాలు వేసే పద్ధతి మాని కాలవగట్ల పచ్చిగడ్డి ఏలం పాటమీదా, దొరువుల్లోని చేపల ఏలంపాటమీదా, పోరం బోకు భూములలోని నగరి ఫలవృక్షాల ఆమరాయి ఫలితం ఏలంపాటమీదా, గ్రామఖర్చుకు గాను కూడ పెట్టిన వైకంలో—ఆవీడు జరగవలసిన ఖర్చులలో, డి. పి. డబ్బులు, ఓవర్ సీయరుకు, రెవిన్యూ ఇన్ స్పెక్టరుకు, పోలీసువారికి వగైరాలకు ఇవ్వవలసిన మామూళ్లుపోను, మిగిలినవాటిలో ఏ అమ్మవారి బాతర ఖర్చులలోనో, లేక వీధిభాగవతా లాడే దాసరి భాగవతులకూ, తోలుబొమ్మలాటవాళ్లకూ, పగటివేష గాండ్లకూ ఏటేటా ఇచ్చే మామూళ్లలోనో కొన్ని ఖర్చులు తగ్గించి, గ్రామ ఉమ్మడిసొమ్ములో రెండువందలో, మూడు వందలో గ్రామంలోని నలుగురు పెద్ద తలకాయల సమ్మతిమీదా మొత్తంగా యెత్తిపెట్టి, దివాన్ జీ గారు గ్రామానికి రావనసరంలేకుండా ముందుగానే వారి

దర్శనానికి పోయి డబ్బు చెల్లించి మరీ వస్తున్నారు. ఉమ్మడి సొమ్ముపద్ధతి లేని మరీకొన్ని గ్రామాలలో నీళ్ల పూటల దామాషా ప్రకారం గ్రామంలో పదిపూటలుంటే, పూటకు ఏ ఇరవయ్యో, ఏ ముప్పయ్యో చొప్పున ఇన్నూరో, మున్నూరో పూటదాల్లే జమచేర్చి, దివాన్ జీ గారు వచ్చిరావడంతోనే స్మారక నిధికి మొత్తం కట్టివేసి, వారిని సాగనంపినతర్వాత వారివారి పూటల్లో గల చిల్లర రైతులదగ్గర ఎకరానికి పావలావంతునో, మూడణాలవంతునో పట్టి వేసుకొని, తమకు రావలసిన వైకాన్ని నిదానంమీద దండుకొంటున్నారు. మరీ ఎత్తుబడిపోయి నాదారుస్థితిలో వున్న కొన్ని గ్రామాల రైతులు భయపడి, అగ్రామకర్ణాన్నీ, మూసబునీ ఆశ్రయించుకొని తాణాదారుగారికి, దివాన్ వేషాగారికి సిఫార్సులు చేయించుకొని, దివాన్ జీ గారి దృక్పథంలో వారి గ్రామం పడకుండా తప్పిపోయే ఏర్పాటులు చేసుకొంటున్నారు.

ఏవిధంచేతనయితేనేం, దివాన్ జీ గారు సంకల్ప సిద్ధులు. కార్యం తలపెట్టిన వేళావిశేషం గొప్పదయినందున, స్మారకనిధికి విఘ్నేశ్వరపూజచేసి పట్టి ఆరంభించింది లగాయతు ఏ అడ్డంకులూ లేకుండా తలచుకొన్న పని తుణంలో పూర్తి అవుతూ, కార్యం జయప్రదంగా జరుగుతూ వచ్చింది.

ఈ ప్రకారం రెండూ రెండున్నర నెలలపాటు దీక్షతో దివాన్ జీ గారు ఎస్తేటు గ్రామాలన్నీ పర్యటనం చేసి, చందాలు వనూలయినపిదప, హెడ్ క్వార్టర్స్ కు తిరిగి వెళ్లారు. చందాపైకం రాజాగారూ, దివాన్ జీ గారూ లెఖ్కూచాచుకోగా, ఇంకా వనూలు కావలసిన చిల్లరపద్దులు అక్కడక్కడ కొన్ని నిలిచి పోయినా, రాజాగా రిచ్చిన పదివేలూగాక, చందాల వల్ల వనూలయి చేతికి వచ్చిన రొళ్ళిం ప్రత్యేకం ఏభయి వేల రూపాయలవరకూ జాకీ స్మారకనిధికి చేరింది. ఈ వనూళ్లలో కొంత వైకాన్ని రాజాగారికి తెలియకుండా దివాన్ జీ గారు కరిణీకం చేకారని కొందరంటారు. ఎట్లయినప్పటికీ, దివాన్ జీ గారు మన రాజాగారికి కేవలం భగవత్స్వరూపులుగా గోచరిస్తున్నారు. వృద్ధాప్యంలో దివాన్ జీ గారు రింత క్రమం కోర్చి, జాకీ

యెడల ఇంత త్యాగబుద్ధి చూపినందుకు రాజాగారు సంతోషించి, వారికి అంతటినుండి నెలకు ఒకవంద రూపాయలు జీతం ప్రామాణ్యం చేశారు.

2

విమ్మట జాకీస్మారకనిధి ఏవిధంగా వినియోగం అయిందో ఎవ్వరికీ తెలియదుకాని, దివాణజీగారు సంస్థానం హెడ్ క్వార్టర్లకు చేరిన వారంరోజులకు ఒకనాడు నేలటూరు గ్రామాధికార్లకు పోస్టులో ఒక కవరుమాత్రం వచ్చింది. దానిని విప్పి గ్రామకర్లం, మునసబులు చదువుకోగా, ఆకాగితంలో ఈ ప్రకారం ఉన్నది:

“శ్రీశ్రీశ్రీ రాజాబహద్దరువారి సంస్థానంనుండి నేలటూరు గ్రామాధికార్లకు

మాదివాణజీగారు మీ గ్రామం విజయంచేసి నప్పడు మీ గ్రామరైతులు విన్నవించుకొన్న విన్నపము

లన్నీ మేము స్వయముగా చిత్తగించినాం. చెరువుల మరమ్మతులు రైతులు ఉమ్మడిగా ఏల చేసుకోకూడదో తెలియకుండా ఉంది. ఈ ఆర్థికపుచిక్కుల రోజులలో రైతులు భూమిశిస్తు తగ్గించమని కోరడం, పుల్లరి కొట్టి వేయమని కోరడం ఉచితంగా కనిపించడం లేదు. అయినా, రైతులు కోరిన యావద్విషయాలనూ గట్టిగా ఆలోచించి త్వరలోనే ఉత్తర్వులను సాదరుచేయగల వారం. రైతు అభివృద్ధి, మా అభివృద్ధి రైతుక్షేమమే మాక్షేమమూ అని విశ్వసిస్తున్నాం.

సంతకం

ఫర్ జమీందారుగారు”

కాని అప్పటికే ఇప్పటికీ జమీందారుగారివద్ద నుంచి ఉత్తర్వులు సాదరుకానేలేదు; జాకీలోహప్రతిమ ప్రతిష్ఠ యింకా జరగనూలేదు. అది తయారయిందన్న వారే కాని దాని నింతవరకూ చూచినవారూ లేరు.

